

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ tṛtīyaskandhē ēkōnaviṃśō'dhyāyaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ tṛtīyaskandhē ēkōnaviṃśō'dhyāyaḥ ॥

maitrēya uvāca

avadhārya viriñcasya nirvyalīkāmṛtaṃ vacaḥ |
prahasya prēmagarbhēṇa tadapāṅgēna sō'grahīt || 1 ||

tataḥ sapatnaṃ mukhataścarantamakutōbhayaṃ |
jaghānōtpatya gadayā hanāvasuramakṣajaḥ || 2 ||

sā hatā tēna gadayā vihatā bhagavatkarāt |
vighūrṇitāpatadrējē tadadbhutamivābhavat || 3 ||

sa tadā labdhatīrthō'pi na babādhē nirāyudham |
mānayan sa mṛdhē dharmāṃ viśvaksēnaṃ prakōpayan || 4 ||

gadāyāmapaviddhāyāṃ hāhākārē vinirgatē |
mānayāmāsa taddharmaṃ sunābhaṃ cāsmaradvibhuḥ || 5 ||

taṃ vyagracakraṃ ditiputrādhamēna
svapārṣadamukhyēna viśajjamānam |
citrā vācō'tadvidāṃ khēcarāṇāṃ
tatrāsmāsan svasti tē'muṃ jahīti || 6 ||

sa taṃ niśāmyāttarathāṅgamagrato
 vyavasthitaṃ padmapalāśalōcanam |
 vilōkya cāmarṣapariplutēndriyō
 ruṣā svadantacchadamādaśacchvasan || 7 ||

karāladaṃṣṭraścakṣurbhyaṃ sañcakṣāṇō dahanniva |
 abhiplutya svagadayā hatō'sītyāhanaddharim || 8 ||

padā savyēna tāṃ sādho bhagavān yajñasūkaraḥ |
 līlayā miṣataḥ śatrōḥ prāharadvātaramhasam || 9 ||

āha cāyudhamādhatsva ghaṭasva tvam jigīṣasi |
 ityuktaḥ sa tadā bhūyastāḍayan vyanadad bhṛśam || 10 ||

tāṃ sa āpatatīṃ vīkṣya bhagavān samavasthitaḥ |
 jagrāha līlayā prāptāṃ garutmāniva pannagīm || 11 ||

svapauruṣē pratihatē hatamānō mahāsuraḥ |
 naicchadgadāṃ dīyamānāṃ hariṇā vigataprabhaḥ || 12 ||

jagrāha trīśikhaṃ śūlaṃ jvalajjvalanalōlupam |
 yajñāya dhṛtarūpāya viprāyābhicaran yathā || 13 ||

tadōjasā daityamahābhaṭārpitaṃ
 cakāsadantaḥ kha udīrṇadīdhiti |
 cakrēṇa cicchēda niśātanēminā
 hariryathā tārksyapatatramujjhitam || 14 ||

vṛkṇē svaśūlē bahudhāriṇā harēḥ
 pratyētya vistīrṇamurō vibhūtimat |

pravṛddharōṣaḥ sa kaṭhōramuṣṭinā

nadan prahr̥tyāntaradhīyatāsurah || 15 ||

tēnēttamāhataḥ kṣattarbhagavānādisūkaraḥ |

nākampata manāk kvāpi srajā hata iva dvipaḥ || 16 ||

athōrudhāsṛjanmāyāṃ yōgamāyēśvarē harau |

yāṃ vilōkya prajāstrastā mēnirē'syōpasamyamam || 17 ||

pravavurvāyavaścaṇḍāstamaḥ pāṃsavamairayan |

digbhyō nipēturgrāvāṇaḥ kṣēpaṇaiḥ prahitā iva || 18 ||

dyaurnaṣṭabhagaṇābhraughaiḥ savidyutstanayitnubhiḥ |

varṣadbhiḥ pūyakēśāsṛgviṇmūtrāsthīni cāsakṛt || 19 ||

girayaḥ pratyadṛśyanta nānāyudhamucō'nagha |

digvāsasō yātudhānyaḥ sūlinyō muktamūrdhajāḥ || 20 ||

bahubhiryakṣarakṣōbhiḥ pattyasvarathakuñjaraiḥ |

ātatāyibhirutsṛṣṭā hiṃsrā vācō'tivaiśasāḥ || 21 ||

prāduṣkṛtānāṃ māyānāmāsuriṇāṃ vināśayat |

sudarśanāstraṃ bhagavān prāyuṅkta dayitaṃ tripāt || 22 ||

tadā ditēḥ samabhavatsahasā hṛdi vēpathuḥ |

smarantyā bharturādēśaṃ stanāccāsṛk prasusruvē || 23 ||

vinaṣṭāsu svamāyāsu bhūyaścāvraja kēśavam |

ruṣōpagūhamānō'muṃ dadṛśē'vasthitaṃ bahiḥ || 24 ||

taṃ muṣṭibhirvinighnantam vajrasārairadhōkṣajah |

karēṇa karṇamūlē'han yathā tvāṣṭraṃ marutpatiḥ || 25 ||

sa āhatō viśvajitā hyavajñayā
 paribhramadgātra udastalōcanaḥ |
 viśīrṇabāhvaṅghriśīrōruhō'patad
 yathā nagēndrō lulitō nabhasvatā || 26 ||

kṣitau śayānaṃ tamakuṇṭhavaracasam
 karāladamaṣṭraṃ paridaṣṭadacchadam |
 ajādayō vīkṣya śaśaṃsurāgatā
 ahō imāṃ kō nu labhēta saṃsthitim || 27 ||

yaṃ yōginō yōgasamādhinā rahō
 dhyāyanti liṅgādasatō mumukṣayā |
 tasyaiṣa daityarṣabhaḥ padāhatō
 mukhaṃ prapaśyaṃstanumutsasarja ha || 28 ||

ētau tau pārṣadāvasya śāpādyātāvasadgatim |
 punaḥ katipayaiḥ sthānaṃ prapatsyētē ha janmabhiḥ || 29 ||

dēvā ūcuḥ
 namō namastē'khilayajñatantavē
 sthitau grhītāmalasattvamūrtayē |
 diṣṭyā hatō'yaṃ jagatāmaruntudaḥ
 tvatpādabhaktyā vayamīśa nirvṛtāḥ || 30 ||

maitrēya uvāca
 ēvaṃ hiraṇyākṣamasahyavikramaṃ
 sa sādāyitvā harirādisūkaraḥ |
 jagāma lōkaṃ svamakhaṇḍitōtsavaṃ
 samīḍitaḥ puṣkaraviṣṭarādibhiḥ || 31 ||

mayā yathānūktamavādi tē harēḥ
 kṛtāvatārasya sumitra cēṣṭitam |
 yathā hiraṇyākṣa udāravikramō
 mahāmṛdhē krīḍanavannirākṛtaḥ || 32 ||

sūta uvāca
 iti kauṣāravākhyātāmāśrutya bhagavatkathām |
 kṣattā'nandaṃ paraṃ lēbhē mahābhāgavatō dvija || 33 ||

anyēṣāṃ puṇyaślōkānāmuddāmayaśasāṃ satām |
 upaśrutya bhavēnmōdaḥ śrīvatsāṅkasya kiṃ punaḥ || 34 ||

yō gajēndraṃ jhaṣagrastaṃ dhyāyantaṃ caraṇāmbujam |
 krōśantīnāṃ karēṇūnāṃ kṛcchrato'mōcayad drutam || 35 ||

taṃ sukhārādhyamṛjubhiraṇyaśaraṇairṇṛbhiḥ |
 kṛtajñāḥ kō na sēvēta durārādhyamasādhubhiḥ || 36 ||

yō vai hiraṇyākṣavadhaṃ mahādbhutaṃ
 vikrīḍitaṃ kāraṇasūkarātmanaḥ |
 śṛṇōti gāyatyanumōdatē'ñjasā
 vimucyate brahmavadhādapī dvijāḥ || 37 ||

ētanmahāpuṇyamalaṃ pavitraṃ
 dhanyaṃ yaśasyaṃ padamāyurāśiṣām |
 prāṇēndriyāṇāṃ yudhi śauryavardhanaṃ
 nārāyaṇō'ntē gatiraṅga śṛṇvatām || 38 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
 tṛtīyaskandhē hiraṇyākṣavadhō nāmaikōnaviṃśō'dhyāyaḥ ||